

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||*

*śrī melpattūr nārāyaṇabhaṭṭatiri viracitam
|| śrīmannārāyaṇīyam ||*

(daśaka - 22)

This document has been prepared by*

Sunder Kidambi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate kṛṣṇāya parabrahmaṇe namaḥ
śrīmate rāmānujāya namaḥ

॥ śrīmannārāyaṇīyam ॥

(daśaka - 22)

ajāmiḷopākhyānam

ajāmiḷo nāma mahīsurah purā
caran vibho dharmapathān gṛhāśramī |
gurorgirā kānanametya dr̥ṣṭavān
sudhr̥ṣṭaśīlāṃ kulaṭāṃ madākulām || 1 ||

svataḥ praśānto'pi tadāhṛtāśayaḥ
svadharmamutsṛjya tayā samāraman |
adharmakārī daśamī bhavan punar-
dadhau bhavannāmayute sute ratim || 2 ||

sa mṛtyukāle yamarājakiṅkarān
bhayaṅkarāṃstrīnabhilakṣayan bhiyā |
purā manāk tvatsmṛtivāsanābalā-
jjuhāva nārāyaṇanāmakaṃ sutam || 3 ||

durāśayasyāpi tadātvanirgata-
tvadīyanāmākṣaramātravaibhavāt |
puro'bhīpeturbhavadīyapārśadā-
ścaturbhujāḥ pītapatā manoramāḥ || 4 ||

amū ca sampāśya vikarṣato bhaṭān
vimuñcatetyārurudhurbalādamī |
nivāritāste ca bhavajjanaistadā
tadīyapāpaṃ nikhilam nyavedayan || 5 ||

bhavantu pāpāni katham tu niṣkṛte
 kṛte'pi bho daṇḍanamasti paṇḍitāḥ |
 na niṣkṛtiḥ kiṃ viditā bhavādrśā-
 miti prabho tvatpuruṣā babhāṣire || 6 ||

śrutismṛtibhyāṃ vihitā vratādayaḥ
 punanti pāpaṃ na lunanti vāsanām |
 anantasevā tu nikṛntati dvayī-
 miti prabho tvatpuruṣā babhāṣire || 7 ||

anena bho janmasahasrakotibhiḥ
 kṛteṣu pāpeṣvapi niṣkṛtiḥ kṛtā |
 yadagrahīnnāma bhayākulo hare-
 riti prabho tvatpuruṣā babhāṣire || 8 ||

nṛṇāmabuddhyāpi mukundakīrtanaṃ
 dahatyaghaughān mahimāsyā tādṛśaḥ |
 yathāgniredhāṃsi yathauṣadham gadā-
 niti prabho tvatpuruṣā babhāṣire || 9 ||

itīritairyāmyabhaṭairapāsṛte
 bhavadbhaṭānāṃ ca gaṇe tirohite |
 bhavatsmṛtiṃ kañcana kālamācaran
 bhavatpadaṃ prāpi bhavadbhaṭairasau || 10 ||

svakiṅkarāvedanaśaṅkito yama-
 stvadaṅghribhakteṣu na gamyatāmiti |
 svakīyabhṛtyānaśīśikṣaduccakaiḥ
 sa deva vātālayanātha pāhi mām || 11 ||
